

பிரஸார் பாரதி

இந்திய வானொலி, சென்னை-4

17 11 2024  
ஞாயிற்றுக்கிழமை

12 40  
பிற்பகல்

தலைப்புச் செய்திகள்

1. நைஜீரியா சென்றுள்ள பிரதமர் திரு. நரேந்திர மோடி இன்று அந்நாட்டு அதிபர் திரு. **Bola Ahmed Tinubu**-ஐ சந்தித்து இருதரப்பு உறவை மேம்படுத்தும் விதமாக பேச்சுவார்த்தை நடத்துகிறார்.
2. ஒளியைவிட அதிக வேகத்தில் செல்லும் ஏவுகணை சோதனையின் வெற்றி வரலாற்றுச் சிறப்பு மிக்கது என்று பாதுகாப்புத்துறை அமைச்சர் திரு. ராஜ்நாத் சிங் கூறியுள்ளார்.
3. நடுத்தர குடும்பத்தினர் பயன்பெறும் விதமாக அரசு மருத்துவமனைகளில் கூட்டணப் படுக்கை வசதி ஏற்படுத்தப்பட்டிருப்பதாக மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.
4. தமது அமைச்சரவையில் எரிசக்தி துறை அமைச்சராக செயல்பட திரு. **Chris Wright**-ஐ தாம் தேர்வு செய்திருப்பதாக அமெரிக்க அதிபராக தேர்ந்தெடுக்கப்பட்டுள்ள திரு. டொனால்ட் ட்ரம்ப் தெரிவித்துள்ளார்.
5. கோஸ்டாரிகா ஓபன் ஸ்குவாஷ் போட்டியில் இந்தியாவின் வீர சோத்ராணி இரண்டாம் இடம் பிடித்தார்.

<<<<>>>>

இரண்டு நாள் அரசமுறைப் பயணமாக நைஜீரியா சென்றுள்ள பிரதமர் திரு. நரேந்திர மோடி இன்று அந்நாட்டு அதிபர் திரு. **Bola Ahmed Tinubu**-ஐ சந்தித்துப் பேச்சுவார்த்தை நடத்துகிறார்.

இருதரப்பு உறவை மேலும் வலுப்படுத்தும் வகையில் இந்தப் பேச்சுவார்த்தை அமையும் என்றும், இதன் முடிவில் பல்வேறு ஒப்பந்தங்கள் இரு நாடுகளுக்கு இடையே கையெழுத்தாகும் என்றும் எதிர்பார்க்கப்படுகிறது.

இதனைத் தொடர்ந்து நைஜீரியாவில் வாழும் இந்திய வம்சாவளியினர் பங்கேற்கும் கூட்டம் ஒன்றில் பிரதமர் உரையாற்றுகிறார்.

முன்னதாக அபஜா சென்றடைந்த பிரதமர் திரு. நரேந்திர மோடிக்கு சிறப்பான வரவேற்பு அளிக்கப்பட்டது.

அதனைத் தொடர்ந்து அங்கு வாழும் மராத்திய மக்களை பிரதமர் சந்தித்துப் பேசினார்.

இது தொடர்பாக அவர் வெளியிட்டுள்ள சமூக வலைதளப் பதிவில், நைஜீரியாவில் வாழும் மராட்டிய மக்கள் ஆழமான கலாச்சார பிணைப்பைக் கொண்டிருப்பதாக பாராட்டு தெரிவித்துள்ளார்.

மராட்டி மொழிக்கு செம்மொழி அந்தஸ்தை மத்திய அரசு வழங்கியதற்கு அவர்கள் தங்கள் மகிழ்ச்சியை தெரிவித்துக்கொண்டதாகவும் பிரதமர் குறிப்பிட்டுள்ளார்.

நைஜீரிய பயணத்தை முடித்துக்கொண்டு நாளை பிரேசில் செல்லும் பிரதமர் அங்கு நடைபெறும் ஜி-20 உச்சிமாநாட்டில் பங்கேற்கிறார்.

மேலும் வரும் 19ஆம் தேதி முதல் 21ஆம் தேதி வரை கயானாவுக்கு பிரதமர் திரு. நரேந்திர மோடி பயணம் மேற்கொள்கிறார்.

<<<<>>>>

இந்தியாவின் தகவல் தொடர்புக்கான செயற்கைக்கோள் ஜிசாட்-20, ஸ்பேஸ் எக்ஸ் நிறுவனம் மூலம் விண்ணில் செலுத்தப்பட இருப்பதாக இஸ்ரோ தெரிவித்துள்ளது.

கேரளாவின் ஆலப்புழாவில் நடைபெற்ற நிகழ்ச்சி ஒன்றில் இந்திய விண்வெளி ஆய்வு மைய தலைவர் திரு. சோம்நாத் இதனைத் தெரிவித்தார்.

ஸ்பேஸ் எக்ஸ் நிறுவனத்தின் **Falcon-9** ராக்கெட் மூலம் இந்த ஜிசாட்-20 செயற்கைக்கோள் வரும் செவ்வாய்க்கிழமையன்று விண்ணில் ஏவப்பட உள்ளது.

தகவல்தொடர்பு இல்லாத பகுதிகளில் இணைய இணைப்பைச் செயல்படுத்துவது உள்ளிட்ட பல்வேறு பயன்களை இந்த செயற்கைக்கோள் வழங்கும் என்றும், இது 14 ஆண்டுகள் செயல்படும் என்று எதிர்பார்க்கப்படுவதாகவும் இஸ்ரோ தெரிவித்துள்ளது.

இந்த செயற்கைக்கோள் 4 ஆயிரத்து 700 கிலோ எடைகொண்டது என்றும், இதுபோன்ற அதிக எடைகொண்ட செயற்கைக்கோள்களை ஸ்பேஸ் எக்ஸ் நிறுவனத்தின் **Falcon-9** விண்கலம் மூலம் விண்ணில்

செலுத்துவது சிறந்த முடிவாக இருக்கும் என்றும் இஸ்ரோவின் துணை நிறுவனமான நியூ ஸ்பேஸ் இண்டியா தெரிவித்துள்ளது.

<<<<>>>>

ஒளியைவிட அதிக வேகத்தில் செல்லும் ஏவுகணை வெற்றிகரமாக சோதித்துப் பார்க்கப்பட்டதாக பாதுகாப்பு ஆராய்ச்சி மற்றும் மேம்பாட்டு நிறுவனம் தெரிவித்துள்ளது.

ஓடிசாவில் உள்ள டாக்டர் ஏபிஜே அப்துல் கலாம் தீவில் இருந்து இந்த ஏவுகணை விண்ணில் செலுத்தப்பட்டது.

சுமார் ஆயிரத்து 500 கிலோ மீட்டர் தொலைவில் உள்ள இலக்கை தாக்கும் வகையில் இந்த ஏவுகணை வடிமைக்கப்பட்டிருப்பதாக டி.ஆர்.டி.ஓ கூறியுள்ளது.

இந்த ஏவுகணை சோதனை வெற்றிக்காக பாதுகாப்பு ஆராய்ச்சி மற்றும் மேம்பாட்டு நிறுவனம் மற்றும் பாதுகாப்புப் படைகளுக்கு பாதுகாப்புத்துறை அமைச்சர் திரு. ராஜ்நாத் சிங் தமது பாராட்டுகளை தெரிவித்துள்ளார்.

இது ஒரு வரலாற்றுச் சிறப்பு மிக்க தருணம் என்றும், இதன் மூலமாக நவீன ராணுவ தொழில்நுட்பங்கள் கொண்ட நாடுகளில் ஒன்றாக இந்தியா இடம்பெற்றுள்ளது என்றும் அவர் தமது சமூக வலைதளப் பக்கத்தில் குறிப்பிட்டுள்ளார்.

<<<<>>>>

சர்வதேச மாணவர் தினம் இன்று கடைபிடிக்கப்படுகிறது.

கல்வியை ஊக்குவிக்கும் வகையிலும், மாணவர்கள் தங்களுக்காக உரிமைகளை உணரும் வகையிலும் விழிப்புணர்வை ஏற்படுத்துதே இதன் நோக்கம்.

1939ஆம் ஆண்டு **Prague** நகரில் நாஜிப்படையினருக்கு எதிராக செக்கோஸ்லோவேக்கியா பல்கலைக்கழக மாணவர்கள் நடத்திய போராட்டத்தை நினைவகூறும் வகையில் இத்தினம் உலகம் முழுவதும் பின்பற்றப்படுகிறது.



நடுத்தர குடும்பத்தினர் பயன்பெறும் விதமாக அரசு மருத்துவமனைகளில் கட்டணப் படுக்கை வசதி ஏற்படுத்தப்பட்டிருப்பதாக மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.

திருநெல்வேலி அரசு மருத்துவக் கல்லூரி மருத்துவமனையில் இன்று இதனை அவர் தொடங்கி வைத்தார்.

பின்னர் செய்தியாளர்களிடம் பேசிய அமைச்சர், தமிழகத்தில் 10 இடங்களில் இதுவரை இந்த வசதி செய்யப்பட்டிருப்பதாக கூறினார்.



திருச்சியில் சித்த மருத்துவக் கல்லூரி, பல் மருத்துவக் கல்லூரி அமைக்க வேண்டும் என்று மத்திய அரசிடம் கோரி இருப்பதாக மாநில நகராட்சி நிர்வாகத்துறை அமைச்சர் திரு. கே.என். நேரு தெரிவித்துள்ளார்.

திருச்சி அரசு மருத்துவக் கல்லூரி மருத்துவமனையில் ஒரு கோடியே 62 லட்சம் ரூபாய் மதிப்பில் நிறைவுற்ற மறுசீரமைப்புப் பணிகளை இன்று மக்கள் பயன்பாட்டிற்காக அவர் தொடங்கி வைத்தார்.

இதனைத் தொடர்ந்து செய்தியாளர்களிடம் பேசிய அமைச்சர், அம்மருத்துவமனை வளாகத்தில் 110 கோடி ரூபாய் மதிப்பில் கட்டப்பட்டு வரும் புதிய கட்டிடம் அடுத்த ஆண்டு ஜூலை மாதம் திறக்கப்படும் என்று தெரிவித்தார்.



தமது அமைச்சரவையில் எரிசக்தி துறை அமைச்சராக செயல்பட திரு. **Chris Wright**-ஐ தாம் தேர்வு செய்திருப்பதாக அமெரிக்க அதிபராக தேர்ந்தெடுக்கப்பட்டுள்ள திரு. டொனால்ட் ட்ரம்ப் தெரிவித்துள்ளார்.

லிபாடி எளர்ஜி எண்ணெய் நிறுவனத்தின் நிறுவனர் மற்றும் தலைவராக திரு. **Chris Wright** இருந்து வருகிறார்.

அமெரிக்காவின் எண்ணெய் மற்றும் எரிவாயு உற்பத்தியை அதிகப்படுத்தும் ட்ரம்பின் முடிவுக்கு இவர் ஆதரவளிப்பார் என்று எதிர்பார்க்கப்படுவதாக அந்நாட்டு செய்தி நிறுவனங்கள் தெரிவித்துள்ளன.

<<<<>>>>

ஆப்பிரிக்க நாடுகளில் ஒன்றான செனகலில் இன்று நாடாளுமன்ற தேர்தல் நடைபெறுகிறது.

இந்த தேர்தலில் 41 கட்சிகள் போட்டியிடுவதாக அந்நாட்டு செய்தி நிறுவனங்கள் தெரிவித்துள்ளன.

<<<<>>>>

தமிழ்நாடு, புதுச்சேரி, காரைக்கால் மற்றும் கேரளாவின் சில பகுதிகளில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

மேலும் அங்கு பரவலாக இடியுடன் கூடிய லேசானது முதல் மிதமான மழை பெய்யக்கூடும் என்றும் அந்த மையம் தெரிவித்துள்ளது.

இதற்கிடையே தமிழகத்தின் வடகிழக்குப் பருவமழை தீவிரமடைந்திருப்பதாக வானிலை ஆய்வு மையம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

தமிழகத்தின் பெரும்பாலான இடங்களில் மழை பெய்திருப்பதாகவும், புதுவை மற்றும் காரைக்கால் பகுதிகளில் லேசான மழை பதிவாகி இருப்பதாகவும் அதில் தெரிவிக்கப்பட்டுள்ளது.

இதற்கிடையே நீலகிரி மாவட்ட மலைப் பகுதிகளில் பெய்து வரும் தொடர்மழை காரணமாக பவானிசாகர் அணையின் நீர்மட்டம் அதிகரித்துள்ளதாக எமது செய்தியாளர் தெரிவிக்கிறார்.

காவிரி நீர்ப்பிடிப்பு பகுதிகளில் பெய்து வரும் மழை காரணமாக ஒகேனக்கல் காவிரி ஆற்றில் நீர்வரத்து அதிகரித்துள்ளது.

மேலும் மேட்டூர் அணைக்கு வரும் நீரின் அளவு இன்று காலை நிலவரப்படி வினாடிக்கு 9 ஆயிரத்து 154 கனஅடியாக அதிகரித்துள்ளதாகவும் எமது செய்தியாளர் தெரிவிக்கிறார்.

<<<<>>>>

கோஸ்டாரிகா ஓபன் ஸ்குவாஷ் போட்டியில் இந்தியாவின் வீர் சோத்ராணி இரண்டாம் இடம் பிடித்தார்.

ஆடவர் ஒற்றையர் பிரிவு இறுதி ஆட்டத்தில் கொலம்பியாவின் ரொனால்டோ பலோமினோ 11-8, 7-11, 11-3, 11-6 என்ற செட் கணக்கில் அவரை தோற்கடித்தார்.

-----

ஆசிய சாம்பியன் கோப்பை மகளிர் ஹாக்கி போட்டியில் இந்தியா இன்று ஜப்பானை எதிர்கொள்கிறது.

பீஹாரின் **Rajgir**-ல் இப்போட்டி மாலை மணி 4.45க்கு தொடங்குகிறது.

-----

ப்ரோ கபடி லீக் போட்டியில் இன்று நடைபெறும் ஆட்டங்களில் ஹரியானா – தமிழக அணியையும், ஜெய்ப்பூர் - புனே அணியையும் எதிர்கொள்கின்றன.

<<<<The End>>>>